
ओवळां पुंजायतां पुंजायतां 


• व्हाळाच्या देगेर - एक झाड ओवळांचें- ! 
• ओवळां झडत रावताली 

थोडी व्हाळांत पडटाली - थोडी जमनीर- ! 
• हांव सुगंधाखातीर कांय ओवळां पुंजायतालों 


• म्हज्या पेनातल्यान ओवळा झडूक लागली ती 
एकोणीसशें त्रेपन्नपासनशी - म्हाका दिसता 


• जशी व्हाळादेगेवैली ओंवळां हांव पुंजायतालो 
तशी म्हज्या पेनातल्यान उतरलेली ओंवळां मात 
पुंजावन हांवे तांजो पोड करुन दवल्लोना 


• एकदां एकठ्यांय केली - पूण ज्या चोळख्यान ती 
पुंजायलेली तोच पिंजलो आनी ओवळां मातये - 
भरवण जालीं 


• परत ओवळां एकठ्यांय करुंक लायली ती म्हजो भाव 
चंद्रकांत केळेकार हाणें आनी ती प्रकाशाक हाडली 
" सोनारिका प्रकाशना " तर्फेन ताणेंच . 


• परत ओवळां पुजावचेलें काम केले ते बाय 
ललिताबाय खांडेपारकार , सुशिला केळेकार 
आनी दुर्गाबाय नेवरेकार हाणी 

तांची म्हजी नाती उपकार मानच्या इतली पैसची ना 
तरीपूण मनाभितल्ल्या मनांत बैंतरी ताणी केल्ल्या 
उपकाराची जाण आसाच 


• सर्वश्री दिलीप भेंडे आनी उमेश बोरांडे हाणी 
सोबीत मुखपृश्ट काडून आनी सुंदर छापणावळ 
करून ही ओवळां उजवाडाक हाडली - तांचे उपकार 
मानचे तितले थोडेच . 


• रसिक वाचकांफुडे , हो ल्हानसो पोड मोठ्या नमळ - 
तायेन दवल्ला - ओवळांचों परमळ तांका सदांच 
लाभचो ही मागणी 


यशवन्त केळेकार 


" शांग्रीला ' 
केडेश्वरी मंदीर मार्ग , 
वांद्रे , मुंबै - ४०० ०५०. फोन : ६४०७३३ ९ 

सदांच रातचे पावणेणव वरांचेर 
म्हजी आवय जीवाचे कान करून 
कोंकणी गीतां आयकूक तयार रावताली 
तीज्या कुंकवा कोयरेंत - वासाखातीर दवल्लेली , 
कुंकुमार्चन जाल्ली चार ओवळां मस्तकार धारण 
करतां - आनी हो ल्हानसो पोड तीज्या - 
पायार अर्पण करतां 

ओवळांचो पोड 


ओवळ १ लें- मोगा उतर 
ओवळ २ रें- तारयामामा 
ओवळ ३ रें- आपालिपा 
ओवळ ४ थें– नसते भेस 
ओवळ ५ वें- दुलुफुलु 
ओवळ ६ वें-- न्हवरो 
ओवळ ७ वें- कोंबडी झुंजैता 
ओवळ ८ वें- उमाळो 
ओवळ ९ वें- पायणो 


ओवळ १० 

वें- फुलकार 


ओवळ ११ वें-- कुळाराची याद 
ओवळ १२ वें- भजन 
ओवळ १३ वें- पोरसांतली आबोलीं 
ओवळ १४ वें- योरे योरे पावसा 
ओवळ १५ वें- चंद्रमुखी 
ओवळ १६ वें- मोगाची मावशी 
ओवळ १७ वें- म्हजो गांव 
ओवळ १८ वें- तुज्या बगर 
ओवळ १ ९ वें- हांवआनी तूं 
ओवळ २० वें-- पांचवें कापड 
ओवळ २१ वें- कुणबीण 
ओवळ २२ वें- घरधनी 
ओवळ २३ वें- जगाची रीत 
ओवळ २४ वें- रातराणी 

ओवळ २५ वें- परक्याचे धन 
ओवळ २६ वें- पायणो 
ओवळ २७ वें- भजन 
ओवळ २८ वें- सप्तपदी 

ओवळ २ ९ वें - चंदामामा 
ओवळ ३० वें- सोनुलो 
ओवळ ३१ वें- सीतेचो वनवास 
ओवळ ३२ वें- चले जाव 
ओवळ ३३ वें- शीळा 
ओवळ ३४ वें- सुखकर्ता आरती 
ओवळ ३५ वें- भजन मीरा 
ओवळ ३६ वें- भजन 
ओवळ ३७ वें- भजन 
ओवळ ३८ वें- दोशणीचें फुल 
ओवळ ३ ९ वें- गीत 
ओवळ ४० वें- गीत 
ओवळ ४१ वें- गीत 
ओवळ ४२ वें- देवाघरची देण 
ओवळ ४३ वें- होळी 
ओवळ ४४ वें- गीत नाचाचे 
ओवळ ४५ वें- दिवल्यां नाच 
ओवळ ४६ वें- म्हजी जीण 
ओवळ ४७ वें- एक सोंसो 
ओवळ ४८ वें-- बस 

मोगा उतर - 


१ 


हाण्डीर तुज्या चेडो - तूं सोदता सगळो वाडो 
ल्हानपणापासून- तुजो सभाव गडबडो ।। 
लागशिल्लें दिसना तुका दोळ्यार पाखां ओडशी 
हातातलें सोडून कित्याक - पळत्या फाटी लागशी 
तळमळून हांव पळे तां तुका - तूं मात जाला कुड्डो ।। ल्हान 
दवरुं नाका राया म्हज्या- दोन व्हड्यार पांय 
सोदून काड बँचें नाका - बँचे तुका जाय 
झाडाझाडार धावू नाका- जावन तूं रे शेड्डो ।। ल्हान 
जीव नाशिल्ल्या बावल्या वांगडा- मोगान उलैशी 
चलत्या भोवत्या मायेक तूं - कसो विसरशी 
आयक म्हजे मोगा उतर- जांव नाकारे भेड्डो ।। ल्हान 


7 


तारयामामा 


तारयामामा तारयामामा व्हडे तुजें सोड 
सुर्ती रुपया सोडून दितां- सगळी तुका मोड ।। 
पैलतीरा धनी म्हजी वाट पळता 
खिणाखिणाक यादिन म्हज्या सुस्कारे सोड्टा 
जाणशी कशी दोन जीवांची- आसता कितली ओड ।। 
नाका म्हाका ल्हारांचो- तो नाजूक साजूक नाच 
धनया यादिन काळीज भल्ला- जीवाक जाता जाच 
दोन हातानी मार रे व्हलीं- पलतडी म्हाका सोड ।। 
चमचमता हालता धोलता- दर्या रुप्याचो 
विसरायता गांठ घालून- शीण जिवाचो 
काळे काळें जालें मळभ - येत पावसा झोड ।। 

आपालिपा 


३ . 


याद आसा तुका आमी आपालिपा खेळटाली 
घोवाक सोदून हाड म्हळयार- तुका सोदून हाडटाली 
खेळान भुर्गी घोव तुका - बाय्ल म्हाका म्हंटाली 
पारव्याच्या जोडयेवरि- गुटुर - गुटुर करताली ।। 
उगडास आसा तुका आमी - चिंचे मुळा खेळटाली 
अर्दि चिंच खावन अर्दि- तोंडांत तुज्या घालताली 
मोगान तुवें दिल्ली फुलां- सोबित कायेन माळताली 
संवण्यांच्या पिलांवरी - चिंच चिंचव चिंव करतालीं ।। 
कित्याक म्हाका कळना– ओगीच तुका पळौन लजताली 
आयकून तुजी शीळ कित्याक- दाराआड लिपतालीं 
लागी कोणूच ना सो पळौन- चोरुन मारुन हांसताली 
काळजाच्या देव्हाऱ्यांत- म्हूर्त तुजी पुजतालीं ।। 
गांठ घाली देवान तुजी समजीकायेन वागतली . 
जीवाचे मोल दिवन् तुका- सदा सुखी करतली 
दर सोमारा उपास करुन- म्हादेव हांव पुजतली 
जल्मोजल्मी तूंच पती मेळू- अशें मागतलीं ।। 

नसते भेस 


४ 


छुम छुम छुम वाजता तुज्या पायांत पांयजणां 
लवलवता शेंगेवरी- मोडून चलतना 
माथ्यान माळून हळी तुवें सोबित सुंरगेची 
कानात लांबली बिमलीं तुज्या नव्या तरेची 
रावतात उबे पळौंक चले- तुका येतना वत्ना ।। 
काळे तुज मुळचे दोळे- काजळान सोबैल्यात 
तांबडे तुजे ओंठ विडो खावन रंगयल्यात 
चित्रायला तोंड किल्याक - गरज नासताना ।। 
सोडून वाऱ्यार मेकळे अशे- भुरभुरीत केंस 
करशी कित्याक सांग अशे- जगावेगळे भेस 
पोल्याक खळी घालशी कित्याक- ओगीच हांसताना ।। 

दुलुफुलु 


दुलुफुलुचें कमळ सांडले- गो माना 

कमळ सांडलें ।। 
काय बरेलें कमळ म्हजे- सोबित दिसताले 
पिळापिळा खोप्यार म्हज्या- भौच सोबताले 

गो माना- कमळ सांडलें ।। 


फुलाफुलावांगडा आसा- तुज्या मोगा याद 
अपुर्बायेन “ बा ' ' न म्हज्या- दिल्लो हो प्रसाद 
पांच पाकळयांचें जडावाचे- साळिक सांडले 
हांगां दवल्लें- थें दवल्लें मनूय 

गोंदळले 

गो.माना- कमळ सांडले 
आगो आगो चाफ्या फुला - कमळ खें दवल्लें 
कडकड्याच्या फुला तुवें खें गो ताका धाडलें 
कमळ सांडले- गो माना- कमळ सांडले 

-न्हवरो 


६ 


व्हंकले व्हंकले- घोवान तुज्या मुंडाशें बांदिलां 
घमघमीत मोगरे कळयां बाशिंग लांबैलां 
गळयावेल्यान रस्मी शेल्या पोत उडैलां 
दिश्टी खातीर पोल्यार काळे बिबुट ओडिलां ।। 
न्हवरेबाबाक पळौंक आमची व्हंकल लजेता 
न्हवऱ्या भेसाक पळौंक तीजो जीव आशेता 
लजेन आपलो तांबडो गूंज ओंठ चिड्डीता 
सकला पळौन पायांबोटान भूय खपीता ।। 
आज आसा न्हवरो फाल्यां तूं घोव जातलो 
ओढ नासून दिसान दिस लागीं तूं येतलो 
आयच्या भेसान परतो तीका केन्ना दिसतलो ? ।। 

कोंबडी झुंजैता 


कणयो दाखौन किल्याक बाबा कोंबडी झुंजैता 
किर म्होर मनांत म्हज्या कित्याक नाचता ।। 
सात मजली म्हाल तुगेलो- म्हजी ल्हान खोपटी 
कुळागरांचो राजा तूं- म्हज्या दारांत तुळशीची रोपटी 
लावन माया- कित्याक् राया- जीवाक दुखैता ।। 
ल्हानपणची तुजी म्हजी- ओळख आसताना 
लज्भीड नासली- राजाराणी खेळ खेळताना 
हांसून आज - लजून अशी नदर फिरता ।। 
झुळझुळती झर हांव- तुका समिंद्राचे मोल 
अशा जीव- आयकूक तुजे अमृताचे बोल 
मनान एक - जनान एक- कित्याक दाखैता ।। 

उमाळो 


८ i 


मायेच्या रे उमाळयान- हाडल्यो फुलां राशी 
पवित्रतायेन पूजा- बांदची जीवाक म्हज्या खोशी ।। 
पयलें वयलें फुल देवा- तुज्या म्हज्या पिरतीचे 
दुसरे ओवलें फुल देवा- तुज्या वैल्या भक्तिचे 
जल्मोजल्मी रावन जावन पायां तुज्या दाशी ।। 
फुल न्है , जीण म्हजी- पांयार तुज्या घालतां 
म्हूर्त तुजी दोळयांत सदां- उरची अशें मागतां 
पूण्यवंत जालें मेळून - सांगात बारमाशी ।। 

पायणो 


९ 


जै जै रे- सोनुल्या म्हज्या- अपुर्बाये रत्ना 
वंश जालो पुण्यवंत- लागली दिपरत्ना- ।। 
मांडये केली शेज राया- मळभा सुदर्शव 
नेक्षेत्राची खेळणी घेवन - आयलो चंद्रदेव ।। जै जै रे 
झुळुझुळुझुळु वाऱ्या वांगडा- झांवळयो घालता आयणो 
हळु हळु हळु माय तुजी- हालैता रे पायणो ।। जै जै रे 
पळे पढ तुज्या आदीं- पानां फुलां न्हिदली 
ल्हान सान सवणी- आवय पाखांमुळा लिपली ।। जै जै रे 

फुलकार 


१० 


आरे फुलकारा- हाड रे वेंचून देवा घरची रत्ना 
दोंय हातानी शेणयलेलीं- देवान वाटेन वतना ।। 
नाजुक साजुक जायो जुयो पानापानाक फुल्ल्यो 
घमघमीत परमळान धाय दिशा भल्ल्यो 
श्रावणाची देण तुका- हाडली ताणे येतना ।। 
सोनचाफ्याची फुलां पळे- भांगरा लजेता 
सुगंधित मोगरेकळे- बायलां भुलैता 
आयली सोबा इश्टागतीक- फुलां दितना घेतना ।। 
तुरे तुरे दिसता बरे- फुल्लिं आबोली 
हाल्ल्यो धोल्लयो - जांबळयो निळ्यो , किरमिजी धाली 
संसाराक हाडली सोबा - श्रावणान येतना ।। 

कुळाराची याद 


आई वतां दिल्ल्या घरा- दि गे आशीर्वाद 
दोळयांवाटे व्हांवता झरी - येवन तुमची याद 
आई म्हाका मायेन तुज्या- पदरामुळा घाल 
बाबांच्या मायेची - आसा आंगार शाल 
भावणाच्या किलबिलीचो - घुमता कानांत नाद ।। 
जावांची नंडांची - जोडीन पळे प्रीत 
देरांची राखीन मना - शिकीन घरची रीत 
पुज्य म्हाका तुमच्यावरी - माय मावांची साद ।। 
दो दिसानी आई तुज्या- घरा सून येतली 
भांगरा तुज्या संसारात- जागा म्हजी घेतली 
विसरूं कशी मोगाक , येता- परतून परतून याद ।। 

- 


भजन 


१२ 


तुकोबाच्या विठ्ठला- पंढरीच्या पंढरी राया 
म्हजेर तुजी आसा देवा- ब्रम्हांडाची माया ।। 
श्रीधर , माधव हजार नावी- एका परमेश्वरा 
अजाण आमी , गिन्यान नारे - योयो आमच्या घरा ।। 
कबीराचे विणले वाले - देवा जालो कोळी 
गोरोबाची मडकी थापलीं - तुवेंच रे वनमाळी ।। 
कुड्डो केलो कित्याक देवा- दिसता अंधःकार 
दोंय दोळ्यांची भीक म्हाका दी- घे रे नवो अवतार ।। 

पोरसांतली आबोली 


- 


१३ 


पोरसांत म्हज्या आज- फुल्ली आबोलीं 
धनी - म्हजो घरा आयलो- सुखी हांव जालीं- आज 

सुखी हांव जालीं- ।। 
वायट दिस सल्ले म्हाका- भांगरा दिस आयले 
वाट पळौन सुजिल्ले दोळे- आज पळे फुल्ले ।। 
सात दर्याचो राजा- म्हज्या जिवाभावाचो 
तुज्याबगर म्हज्यान आतां- दिसूय काडूं नजो ।। 
भांगराचें तुजें उतर- भांगर म्हाका नाका इतर 
धादोशी जायन हांव मेळल्यार- तुज्या ओठां पोवळी ।। 

फुल्ली आबोली 

योर योरे पावसा - 


१४ 


योरे योरे पावसा तुका भुर्गी आपैतात 
खोट्या पैशा हांयस लावन तुका भुलैतात ।। 
पावसा तुज्या येवकाराक कुणबी आशेला 
रखरखीत जाली मळां- उदका तानेल्यां 
मळभ करून काळे कित्याक- जगाक फसैता ।। 
सदाफुली फुल म्हजे- बारमास फुल्लें 
ल्हानान ल्हान— पानान पान पावसावीणें सुकलें 
आज येशी , फाल्या येशी , जीव आशेता ।। 
पानवेलिची वेल म्हजी - जंयची थंयच उल्ली 
सुकली भागली– तुज्याबगर ओतान करपली 
ताकाक येवन , पावसा कित्याक— गाडगो लिपयता ।। 
झरीर गेलें आशेन मोठ्या - घेवन हाण्डीर कळशी 
झरीवल्या उदका कित्याक- म्हाका पळौन पळशी 
भियोंव नाका झरी - आज पावसा झोड पइटा ।। 

चंद्रमुखी - 


१५ 


चंद्रावरी मुख तुजें- पळेलाशें भासता 
तुजी म्हजी वळख कशी - खूब दिसांची दिसता ।। 
कालूच घरांत आयल्या जरी- जाली तूं घरकान्नीवरी 
खूब दिसांच्या इश्टीणीची- जिवाक ओढ लायता ।। 
मातूय वळख - ना देख– कसली जादू कसली मेख 
सप्नांत येवून केन्ना तरी तूं- म्हाका मेळल्या दिसता ।। 

मोगाची मावशी - 


१६ 


ओ - म्हज्या मोगाचे मावशे 
म्हाका याद तुजी येता— म्हजो जीव पिसो जाता 

आनी काळिज तळमळता ।। 
रक्ताच्या मायेन म्हजें फुल फुलैलें 
भांगरा वस्तीवरी - आंगाखांद्यार खेळेलें 
मावशे मायेक लागून- आवय दुधाक विसल्लें 
केली इतली लक्तुबाय- म्हजी इतली अपुर्बाय 
म्हाका चली तुजी म्हंटात- म्हजे मोगाचे मावशे 
मावशे तुज्या 

पोटान आसा- दर्या मायेचो 
चंद्रिम फुल्ला तोंडार तुज्या शितळकायेचो 
मोलादिक बोल म्हज्या मावशेबायेचो 
मावशे योगे बेगीबेगी- आनी घेगे म्हाका वेंगी 

म्हजो जीव आसुसता– ।। म्हजे मोगाचे मावशे 
माय म्हण्टात मरूं आनी मावशी उरूं 
मावशेच्या मायेन सगळो संसार भरूं 
मावशी नाजाल्यार - हें जीण कशें सारूं 
म्हजी मावशी घरा येता- म्हज्या खोस जीवा जाता 

आनी जीव आज भुल्लुसता ।। म्हजे मोगाचे मावशे 

म्हजो गांव 


दोंगरापेल्यान कुकुलोसो सोबित म्हजो गांव 
हांसली , खेळली , नाचली गांवा- तुज्या कुशीत हांव ।। 
परकी केली म्हाका गांवा- बदलून म्हजें नांव 
कुकुल्याशा गांवा तुका- सोडून कशी रांव ।। 
माणकुल्याशा व्झळार तुज्या- आतां कशी न्हांव 
व्हाळा देगे वैली- आतां- जांबळां कशी खांव 
सांग चिंचे तुज्या यादीन मिटक्यो मारीत रांव 
दोंगरावेल्या काजी तुजे म्हूट्टे कशे खांव ।। 
हालत्या धोलत्या माडयानो तुमची - फोपळां कशी पुजांव 
म्होवाळ माडा तानेली रे उदकाक तुज्या हांव ।। 
रातराणयेच्या वेली तुका धीगी कशी लाव 
एक चली गेली तुगेर हजार चलयो जांव ।। 
हजारकडे नांव तुजें- हजार मुखान गांव 
दोंगरापेल्यान कुकुलोसो सोबित म्हजो गांव- ।। 

तुज्या बगर 


१८ 


हांसऱ्या मुखान– सोडून सुखान - वच तुका म्हणू कशें ? 
तुज्याबगर रांवचे कशें ? - लागत रे म्हाका पिशें ।। 
धडधडटा काळिज आनी उतर घुस्पता 
जिबेवेलो बोल कसो- ओठारुच उरता 
दोळ्यांवाटे व्हांवता झरी - चिंब जालें रे उशें ।। 
म्हणूं कशी रामाक म्हज्या वनवासाक वच 
बायलेचें हें उतर आयकून शितेक जायत लज 
वाऱ्या वादळान भागताना - तूं - सुखी हांवें रावचें कशें ? ।। 
अर्दो जीव सोडून - वता- अर्दो जाता जीव 
थरथरता येवजुणूकेन – भरता जीवाक हिंव 
येवजणुकेन तुज्या म्हाका - अन्न वच्चें कशें ।। 

हांव आनी तूं 


१ ९ 


सुताच्या - रे धाग्यावेल्यान- सर्ग तूं चडूं नाका 
कवतुकान हांसलें म्हणून - लगट तूं करुं नाका 
रानातले रानफुल तूं - हांव मोगऱ्यांचो तुरो 
एक 

कसो जांवचो सांग- कंवची आनी हिरो 
वात आनी जोत पेट्टी- एक तूं समजूं नाका ।। कवतुकान 
गिरेस्ताली हांव धू - तूं गोरवां राखणो पोर 
कावळयावांगडा जल्म गेलो - जाशी कसो रे मोर 
मिणमिणती पण्टी तूं- नेक्षेत्राक भाळू नाका ।। कवतुकान 
पितळेचो कुडको तूं- म्हाका भांगरा तेज 
पक्वान्नाचे ताट म्हाका - तुका उकडी पेज 
जमनीर रावन - उडयो - मारुन - मळबाक हात घालूं नाका ।। कवतुकान 

पांचवें कापड 


२० 


रस्मी कापड हाडरे म्हाका - पांचवें कापड हाड 
स म्हैन्यांनी आज म्हाका - कुळाराक धाड 

जाणा तुजो मोग म्हजेर 

कित्याक करशी ताजो गजेर 
धाड कुळारा धरुन मनांत जाण्टेल्यांची चाड ।। 

आवयबापायन केल्ली माया 

विसरूं कशी सांग राया 
ल्हाना व्हड केली म्हाका - जपून जीवा पाड ।। 

सोडून तुका वतना पळे 

दुखान म्हजे भल्ले दोळे 
खिणा खिणाक याद जाता - केल्ले तुवे लाड ।। 


जरी गेली हांव कुळारा 


याद येतली वरावरा 
दोन दिसानी खुशालेची चीट म्हाका धाड ।। 

काळजाच्या विलोदाचेर- चित्र तुजें रेखतां 

बावलें तुज्या पुण्यायेचें- पोटांत म्हज्या राखतां 
येत कशी यादीन तुज्या- न्हीद म्हाका गाड ।। 

कुणबीण 


२१ 


तांबडें गूंज कापड ताजेर पांचवीच चोळी 
गळयांत गळसरी आनी तिज्या माथ्यांत पिसोळी 

कोपरावैर घालून चुडो 

तांबडे ओंठ खावन विडो 
कोणा पापयाक भुलौंक वेता - कुणबीण सुंदरी ।। 
वांकडो घालो खोपो ताजेर चांफ्याचे 

फुल 
शाण्यासुर्त्या चड्यांक लागत तुका पळौन खूळ 
नदर वांकडी करुं नाका- ओगीच भोंवी मोडूं नाका 
लागत पिशें पळौन आमची कुणबीण सुंदरी ।। 

धोलता तुजी काया कशी माडयेवरी 

भिरभिरता नदर कित्याक हरणावरी 
ओगीच जीव मोडूं - नाका- पावलां मेजून घालूं नाका 
वांकडे पावल पडत सांबाळ- कुणबीण सुंदरी ।। 

घरधनी 


२२ 


दर्यादेगेर रुप्यावेळेर दिसलीं तुजी पावलां 
घवघवित भांगरा ताट- आज म्हाका गावला 


खंत तुजी दिस रात 

वाऱ्या वादळाची भिरांत 
उदकाबगर मासोळेचे दुःख हांवे भोगलां ।। 

रातदिस वाटेक दोळे 

तुज्या यादिचे उमाळे 
पुनवेचें चंद्रमुख आज म्हाका दिसलां ।। 

मनांत उल्ल्या एक आस 

मात्सो म्हाका पळौन हांस 
ओवाळून उडैन भांगर- तुज्या पावला पावला ।। 

वायन येवन सांगलें कानांत 

वांट साखर सगळया गावांत 
धनयाचें तारूं म्हज्या - आज तडीक लागला ।। 

जगाची रीत 


२३ 


हीच जगाची रीत- मनशा 
घाम रक्ताचें घालून 

सारें 
सोसून आंगार वादळ वारें 
जिवीता मोलान- मोतयां काटल्याक 
मेळना उंडीभर शीत - मनशा 


हांसून खेळून जीण जगौपी 
दुःख कल्पना करुन पळोपी 
अन्यायानी जैत मेळोपी 
करतात न्याय आनी नीत - मनशा 

रातराणी 


२४ 


रातराणयेच्या फुलावरी रातचें तूं फुलूं नाका 
मळबांत -नेक्षेत्रावरी- रातचें झगझगूं नाका- ।। 
देवान दिला हातान हात- सांगात तुजो दिसरात 
तुजें म्हजें काळिज एक- परकी तूं मानूं नाका- ।। 
फुल तूं सुगंध हांव- वेल तूं आनी रुख हांव 
एकमेकाचे जीव आमी- पैस म्हाका करुं नाका- ।। 
समींद्र हांव आनी तारुं तूं- पतंग हांव आनी दोरी तूं 
एकमेकाचे मायेवीण- ओगीच दिस काडूं नाका- ।। 

परक्याचें धन 


२५ 


परक्याचें धन तूं बाये- परक्याची जोड 
आंतड्याच्या मायेन केली- तुका ल्हाना व्होड 
भरुं नाका दोळे दुखान- सोड आमची ओढ 
पळौं नाका परतून फाटी- सगळी माया सोड ।। 
देवा दयेन सांगाती गावला- साकरे परस गोड 
हांसून खेळून दिगो ताज्या- संसाराक जोड- ।। 
नण्डां देरांक मांयमावांक- आपले करुन सोड 
वाड्यावेल्या शेजाऱ्यांची बरेपणा जोड ।। 
संसाराक येवगो तुज्या फळां गोड गोड 
पुण्यवंत शीळवंत- वंश वाडूं व्होड- ।। 

पायणो 


२६ 


रुप्याचो - पायणो - तांतूत आल्पाकाची शेज 
बालक जल्मला- ताजें सुर्यावरी तेज 
लागत सोनुल्याक बाये- कोणाची नदर 
पाळण्याक सोडा बाये- फुलांची झालर 
पांच सुवासिनी- पंचारती लाया 
दिष्टीखातीर तीट लाया - बाबाक् हालया धोलया 
मायेचे मोगाचे- सोनुल्याचे आका 
घाल पाळयांत- ताजे नांव सांग ताका 
" राम " नाका बाये- ताका नाका वनवास 
रेशमावरी आंग , नाका- ताका बाय त्रास 


" कृष्ण ' नाका , न्हैं तो काळो- नाका ती मुरली 
दिसरात कशो आयकूच्यो- गोपींच्यो कागाळी 
" राजा " म्हणात ताका- राज्या म्हज्या तो जीवाचो 
यशवंत कुळवंत- धनी तेजस्वी वंशाची 

भजन 


२७ 


विठोबा तुका घालूं कित्याक रे साद ।। 
उठां - बसतां- पावला कणकणी येता तुजी रे याद ।। 
अनाथ देवा हांव भिकारी कुस्कें जिवीत जीण विखारी 
जीवीत सोपलें - मन विटलें- लागलो तुजो रे नाद ।। 
ध्यास तुजो रे एक श्रीहरी- घडली ना जरी एकूय - वारी ।। 
तुज्याविणे ना - हरी वामना- मेकळी एक सुवात ।। 

सप्तपदि 


२८ 


सप्तपदीची सात पावलां - भियेत भियेत तूं चल्ली 
देवाघरची नाती तुजी गे- आज अचानक सल्ली ।। 
तूं कित्याक पळेशी - परतून परतून फाटी 
चलये ह्यो आसा- देवाघरच्यो गांठी 
परमळची नागे फुलां ज्या घरा रसरसून- जी फुल्ली ।। 
यादिन पैलिंच्या भरुन येता दोळे 
चल पूस चलये तूं कित्याक करशी ओले 
जल्माची नाती मेळपाची ती- आज अशी गे मेळ्ळीं ।। 
ती पळे बुडकुली सोबित कापरा बावली 
जी घेवन खेळ तूं संसाराचो खेळळी 
फळाक आयली आज - अपूरी आस मनांत उरिल्ली ।। 
हो जल्म तुजो गे दुजो- तुका गे परत दवल्लें नांव 
मंगलमणी बांदून आज गे- तुजो बदल्लो गांव 
तुका उंवाळून सुवासिनीनी- ओटी तुजी गे भल्ली ।। 

चंदामामा 


२ ९ 


चंदामामा चंदामामा- आयली तुजी गाडी । 
भांगरा गाडी हळुहळु ओढी हरणाची जोडी ।। 
निळीनिळी ही धल्ली कोणे मळबाची सत्री 
शीळ घालित आयलो वारो- वाजता वाजंत्री 
अंवती भंवती - लाख नेखेत्रां- करी - नाच फुगडी ।। 
पळौन तुका हर्षेले काके- आयले सोडून शाळा 
" शुभं करोती ' शिकयी आई- लावून दिपमाळा 
सुरान एका करुं उजळणी- पाढे बाराखडी ।। 
क का कि की कु कू के कै को कौ कं कः 

सोनुलो 


३० 


भांगराचें केलां - ताट- राया- रुप्या केला पाट 
राजकुंवरावरि आज केला- सोनुल्याचो थाट ।। 
कुर्कुटांत बसून काळे बिलू पळता 
कित्याक बिलू बाये- म्हज्या बाबाक चाळता ।। राज 
दारावैल्या बावा तुका बाबु भिंवचोना 
हात् हात्रे कावा तुका- गोटोय मेळचोना ।। राज 
योरे मामा तुज्याबगर भाचो जेंवचोना 
जेवीना जाल्यार मामा तुका चली दिवचोना ।। 

सीतेचो वनवास 


३१ 


सीते तुका है गे बाये वनवास । 
जनकाली तूं नाजूक कन्या 
सोंसशी कशे गे त्रास ।। 
तन्नी कळी तूं फुल फुल्लेना 
वेल वाड्ली ना मूळ धल्लेना 
ओता पावसान करपून वतली- उरचो कसो गे सुवास ।। 
न्हेसशी कशी गे दाट वल्कलां 
माळशी कशी गे सांग रानफुलां 
माणकांमोतयांची घराकुळारा- पडल्या आसताना रास ।। 
श्रीरामाची जोड आसताना 
लक्ष्मणाची ओढ आसताना 
इश्टीणीचो गे सांग जानकि- येत कसो उगडास ।। 

चले जाव 


- 


३२ 


र्याक आयलि भरती- फिर्यां तुमचे तारुं परती ।। 
जयहिंदाचो घोश - गर्जेलो- दुमदुमून चोंय वशेन घुमलो 
जाण्टो नेण्टो धावून आयलो- मुक्त करुंक ही धरती ।। 
जात पात आज काय उल्लिना - धर्मा - नावान कोण लिपलेना 
सदांफुडें खांव्क लाठी गोळी- मर्दाची हि छाती ।। 
आरे दुस्माना आमचे खाता- रगत पियेता 
आमच्या भुंयेर तूं सुखान - जीयेता 
सगले आता जागे जाले- धांवडांवक सोडून धरती ।। 

शीळा 


३३ 


शीळा जाल्ले शीळवंत- अहिल्ये तूं उठली 
रामाची पायधूळ- माथ्यार तुज्या झड्टली ।। 
सुकली - पाना बावली फुलां - हरणाची झेमली पिलां 
धतरेक येवन जाग- फळांफुलान नट्टली ।। 
पांचवी पांचवी हरयाळी- ओतान पळे सुकली 
केळिची आंकरी नवी- खंतीन थैचं खंगली ।। 
पारव्यांची जोडी पळे - खोशयेन आज उड्टली 
रामाची पाय धूळ- माथ्यार तुज्या झडटली ।। 

आरती 
भुर्याखातीर 


३४ 


सुखकर्ता दुखहर्ता- म्हणा आरती 
हुनीरमामा रथार बसून आयलो - गणपती ।। 
घेयात भितर दाखौन राट - दवरा मखरांत तांबडो पाट 
फुगेटयांच्यो लाया माळी- लाया चनुजोती ।। हुनीर 
मोदकांचे करा ताट- विजे दिव्यां झगमगाट 
पंचारती , धुपारती- करा आरती ।। हुनीर 
फळांफुलां भल्लें ताट- उजवातींचो घमघमाट 
माटोळेक बांदली केळी , तोरींगा शीपटी ।। हुनीर 
लामण दिव्या सारा वाती- खेळा फुगड्यो सगळ्या राती 
भजनाकूयं येवनी गती- मोरया गणपती ।। -हुनीर 

भजन - मीरा 


३५ 


लाख फुलांच्यो गुथून माळी 
वाट पहुँली रे वनमाळी 
भिवन अंधारा - सोडून मंदिरा 
मीरा आयली घरा ।। श्रीधरा 
वात जकैली- वाट पलेली 
दर्शनाक तुज्या नदर शिणैली 
जाली मीरा अधीरा ।। श्रीधरा 
पक्वान्नाचें ताट न्हीवैलें 
भक्तिक लागून भूक विसल्लें 
सोडून यो मधुरा 
मीरा आयली घरा- ।। श्रीधरा 

भजन 


३६ 


देवा तुज्या दारी- तुटली एकतारी 
भजन बेसुरी- म्हणूं कशें- ? 
भजनांत दंग- भगलें मृदंग 
हाई कसो रंग- श्रीरंगा रे 
कपाळ - कपाळ- दोनी फुटले रे टाळ 
धरुं कसो ताल- बाळकृष्णा- ? 
नाचूं - कसो सांग- बांद्ले जरी चाळ 
पायां - जाले फाळ- हाल जाले 
विठ्ठल विठ्ठल कसो- घालू रे गजर 
हजर भजना- भक्त नारे 
पंचारती , धुपारती- दाखौं - कशी देवा 
जाली नारे सेवा- अजूनी पूरी 

भजन 


३७ 


जय जय पांडुरंग पांडुरंग- गजर गर्जेलो 
टाळ मृदगाच्या नादिं भक्तगण न्हालो 
देव विटेचेर उबो- तरी मनांत हर्षेलो 
कटेवैले हात विठ्ठला- काडूंक विसल्लो ।। 
सांवतामाळी आनंदान घाली तुळशी - हार 
एकनाथ किर्तनाक - सदांच तयार 
प्रफुल्ल त्या थाटामाटा पांडुरंग भुल्लो 
कटेवैले हात विठ्ठला काडूंक विसल्लो ।। 
आयलो संत नाम्या- अंत उल्लो ना गायना 
सिध्द जालो पांडुरंग- तालाचेर त्या नर्तना 
पाय जड तोडे घालून्- ताल धिडदा धिडदा धल्लो 
कटे वैले हात विठ्ठला- काडूंक विसल्लो 
तुकाराम येतां करी- विठ्ठल विठ्ठल 
पांडुरंग पिसो- मिठी दिवक उतावीळ 
जिवलग भक्तगणा - ह्रदयीं दवल्लो 
कटेवैलो हात विठ्ठला- काडूंक विसल्लो ।। 
ज्ञानराज आयलो भेटी- निवृत्ती सोपान 
संगे मुक्ताई जनाई आनी लाख भक्तगण 
देव खोशयेन भारावलो- हळू विटेचेर निसल्लो 
हात खिणभर एक- कटेर दवरचे विसल्लो 
हात कटेवैले मात- मात हालले एक दिस 
परत घडलें नागा देवा- जालिं युगां अठ्ठाविस 

दोशणीचें फुल 


३८ 


लजून कित्याक सुर्या हातांत - हात घालून चलता 
सूर्य येवचे आदींच उशा अमृतान न्हाणैता 
रक्त मुखी रंग तुजो- रसरसून ओतता 
पाकळे पाकळे वांगडा तुका- जाण्टीकाय जागैता ।। 
फुलतां फूलतां लजता तूं लजतां लजतां फूलता 
माथ्यार दवां हिरे माणकां- घेवन तूं मिरैता 
अमृताचे थेंब सूर्य येवन चुमून व्हरता 
तूं मात ओगीच जीणे खातीर- फुकट हालता धोलता 
जीण आमची फुकाफुकी- येवचें आनी वचचें 
प्राण आसा- तंवर भांगरा - चुंगरु बांदून नाच , 
सूर्यावांगडा न्हिदचें आनी न्हिदेंतूच जागचें 
दुसऱ्या दिसा सूर्या तोंड दिसता काय पळौंचें ।। 

गीत 


३ ९ 


मेकळे केले केस कित्याक रे - सोडून घाल्ली वेणी . 
सदांच पळतां तुजी मस्तणी- अशीच जीण घेणी ।। 
सोबित सांची घाल्ली माथ्यान - सुंदर जायां हळी 
कुस्करुन अशी केली कित्याकरे - मेकळी कळयेन कळी 
ओग्गी कित्याक ही करूं सांगरे - नखरे वेणी फणी 
सदांच पळता तुजी मस्तणी- अशीच जीण घेणी 
चुरगळून ही अशी उडैली- चादर आनी उशी 
घुस्मटली हांव तुज्या चिड्डणेन- रातभर सोंसू कशी 
अशीच मस्ती करीत रावशीतर- रातूय पटली उणी 
सदांच पळतां- तुजी मस्तणी- अशीच जीण घेणी । 

गीत 


४० 


फूलां शेज- आंगाक तेज- लजेन फूलां फूल्लिना 
गार हवेत , तुज्या कवेत- सगळी रात झेमलीना ।। 
स्वासांत स्वास घुस्पलो- विड्या सुवास पसल्लो 
घामात घाम विरजलो- देहांभानूय विसल्लो ।। 
लाल गुंज ओंठ म्हजे- दांतान तुज्या रक्तेले 
जाता दुख भोगता सूख - दोळे उल्ले धांकलेले ।। 
दोन जीव एक जाले- सूख सूख हेच काय- ? 
वाट जीणेची चलची हांसून - घालून वांगडा पायांत पाय ।। 

गीत 


४१ 


हांसूहांसून ओले दोळे- तांबडे पोले- कसले उमाळे 
जीवाक कसलो शिराशिरो हो- कसले धुवाळे ।। 
धवेफुल्ल मोगरे कळे- पळे कशे फुल्ल्या 
परमळान जीणेकुपी- रसरसून भल्ल्या 
थपथपले दोनूय जीव - जाले सुखान म्होंवाळे ।। हांसूहांसून 
थंडगार वाऱ्यान दिव्या- भिरभिरता वात 
घुवध्रुवता पिसोळी ही- वातीर कंरुक घात 
माथ्यार कित्याक हात- रातभर जागचे सुवाळे ।। हांसहांसून 
हातांत हात - पायांत पाय- रातूयभर न्हीद जाय 
चंद्रावरी जागूक नाका- उष्णतेन थंडी जाय 
एकमेकाच्या सुखान जीव- जाल्या भोगाळे ।। हांसूहांसून 

- देवाघरची देण 


४२ 


ल्हान ल्हान भांगराफुलां- मळबांतल्यान पडली 
पांचव्या पाचू पातयानी- झेलून तांकां घेतली 
सूर्याच्या किरणांनी- चमचमून दिसली 
पांचव्या शालवार जशी- नक्षी जडावान भल्ली 
साळका पानान काय मोतयां- देठा खोबणीन धल्ली 
कांय मोतयां बेडका पिलान- ताळयाखाला ओतली 
हळूच ओतान येता येता- जादू करुन खाल्ली 
काय मोतयां किरणानी- वाटेवाटेर माल्ली 
पोरसांतली झाडांपेडां- रसरसून आयलीं 
आंकरे आंकरे फुलून फुलां - सुवासान भल्ली 
भुरे भुरे मोतयां तुरे- शेतां पिकेन भल्ली 
देवा तुजी देण- खोशयेन सगळी मुखां फुल्ली 

होळी 


४३ 


राधाः- कृष्णा नाका रंग मारुं रे- भिजौन उडैली साडी 
उदकाक वतना धरुन वाटेर- करशी कित्याक रे खोडी 
नस्ती नस्ती संवगा करची- संवय कसली ही पाडी 
खिणांत राग आनी खिणात मस्करी- करता लाडी गोडी ।। 


। 


कृष्णाः 
आज - दिस रंगाचो- रंगभरीत संवगाचो- म्हणून रंग माल्ला 
जीणे कणाकणान- तुज्या श्रीरंगूच पसल्ला 
ओगीच कित्याक हो लट्को - राग- पोल्यार कित्याक लाली 
खेळटां होळी - सगळी राधा- रंगरंगानी भल्ली 
राधाः- हांसतां हांसतां फसतां- आयकून तूजी भुल भुलौणी 
रड़टा रडटां- ओगीच सोंसतां- घरच्यांची उलौणी ।। 


* संगीतीका “ होळी 

गीत नाचाचें 
भुग्यांखातीर 


म्हादेवाच्या तळयामदीं - फुल्ली लाख साळकां 
साळकांवरी सोबीत अशी- नाचता तुजी बाळकां- हो 
तांबडे साळीक- धवें साळीक- रंगरंगाची साळकां 
पांचव्या तांबडया तोणयां तालार- नाजता तुजीं - बाळकां 
देवा तुज्या पायालागीं- आयल्यां खेळूक खेळ 
वाजत गाजत भूर्गीबाळां- आयल्यां घेवन मेळ 
पैलें साळीक पायार तुज्या- देवा नमन करतां 
मांडार तुज्या गणेशदेवा- पैलो फेर धरतां 
तालगडी - तालगडी- तक्थैता- तकथैता 


* संगीतीका “ होळी " 

दिवल्यां नाच 


* 


४५ 


छुम छुम छुम नाचात घालून- पायांत पांयजाणा 
हातांत घालून हात- मारात पावल्यो सातजाणां 
माथ्यार तुमच्या लखलखता - दिवले पांच - वाती 
जशी आंबाडया सोबेक माळल्या- नक्षत्रांची फांती 
सांबाळ - तोल- पालवत वाती- पावली मारताना- छुम छुम छुम 
झगझगता सोबीत माथ्यार- जशो लायल्या चुन | ती 
उजवाडान उजळून फुल्ल्यो- मुखांवैल्यो कांती 
लाखरंगी तेज पसरता- हालता धोलताना- छुम छुम छुम 


* संगीतीका “ होळी " 

म्हजी जीण 


४६ 


जीणे तारुं ल्हारां नेटान- फरफटून चल्ला 
पिजकें शीड सांवरुन धरुन- हांवेंच तें सांवल्लां 

खिणान धोलता एका वाटेन 
खिणान आरतें परतें 
सांवरुं नजो आतां घालून 

व्हलें परतें परतें 
नेट असो कित्याक धरूं- आतां कितें उल्लां- जीणे तारूं 


जाली आतां काळखी रात 
कांयच कशें झळकना 
दोळ्यार येता झापां आनी 

म्हाकाच हांव वळखना 
पोखल्लेल्या जीणे रुखाक- निमणे फुल फुल्लां- जीणे तारुं 

मिणमिणत्या पण्टेक आतां 
घालूं खेंचे तेल 
जतौं - कशी सुकली बावली 

खचली जीणे वेल 
घालूं कशें सारें उदक - सगळे सोंपून चल्ला - जीणे तारुं 

भुर्याखातीर 


एक सोंसो 


४७ 


हांव एक सोंसो- हांव एक सोंसो- कोण म्हण्टा शाणो 

-कोण म्हण्टा पिसो ।। हांव 
कोण म्हण्टा म्हातारेचे केंस- बुढ्ढेका बाल- मुडमुड्डुन करतात 

-म्हज्या जीवाचे हाल 
लक्तुबायेन घालतात म्हाका- तन्यो तन्यो हरयाळी 

एकेक दिस पोसपाची लायल्या ताणी पाळी 
काळया बुकल्या मुखार् दिसतां हांव- कापसा गुठलो जसो ।। हांव 


एक दिस म्हाका सुचली अवदसा- दिसलें सुंदर फळ 

घपकन हांवें गिळळं आनी ताळ्याक आयली कळ 
कसलो हरभक , कसली भूक ही- फळाक भुल्लों कसो ? ।। हांव 


सदांच आसली संवय खावपाची- गोडगोड रंगीत फळां 
आंबो , काजू- काण्णा चुन्ना- चारां रसाळ जांबळां 
हेय फळ दिसलें सुंदर , सोबित म्हट्टो कसो ।। हांव 
चुकून खाल्या ह्या फळाक आसले- चोंय वाटानी कांटे 
गिळंक मेळना- उडौंक मेळना इतले आशिल्ले मोठे 
तळमळलों हांव , घुस्मटलों हांव- भयान जालों पिसो ।। हांव 

कित्याक सुचली ही दुर्बुध्दी- करुन घेतलो घात 
कशें येत हे काडूंक- ताळ्यात घालो सगळो हात 
मरणावाचून दुसरो उपाय ना- दिसना जिवा भरवंसो ।। हांव । 
भयान खलों- कशेंच समजना- कोणाक पायां पडूं 
दोतोर हाडात दियात सुयो घेन- वखद कारव्याहून कडू 
घशांत कांटे तरी- सुयो दुखपाचो- विचार सुचता कसो ।। हांव 
कोणाक सांगा हाडा वैदू- तो तरी दितलो काडे 
एकूण पहुँल्यार सगळ्यांचे हे उपाय पाडे नाडे 
कोणूय धावून हाडात् धरुन रे नावाजलेलो हकीम 
तो तरी काकुळत् येवन फर्मायत्- थंडथंडशी आय स्क्रीम 


भस्मा गंडे करता करताना- सुकता आनीक घसो ।। हाव 
इतल्यान आयलो व्हडले चोंचे चो- लांबूच एक बगळोबा 
" गाजरां खातल्यान- धुतऱ्या फळां ही कित्याक खाल्ली बाबा " 
जेन्ना बगळयान चोंचेन आपल्या काडलें धुत्र्या फळ 
खिणान मरपी आसल्या सोंशाची- पळांत पळळी कळ 
हांसूं नाचूं कोणाक सांगू- जालो सोंसो पिसो ।। हांव 

( हरिद्रनाथ चटोपाध्यायांची क्षमा मागून ) 


४८ 


बस - वैता- आमची बस - वैता- आमची बस वैता मडगांवा 
हैं मुळगांवा , हैं मुरगांवा- बस वैता मडगावा 
कशी - वचतशिरगांवा- कशीवचत कोरगांवा- बसवैता 
चला बसात सुटची जाली- पुलिसान शिटी मारची जाली 
बस वैता मडगांवा- वैता दिरेत मडगांवा 
आरे मात्शे बसात खेटून- एकाक एक बसात तेंकून 
मात्शे मात्शे घोळून बसात - बायलां मनशांक पळौन बसात . 
सुट्टा , सुट्टा- बस सुट्टा - बस वैता मडगांवा . 
ओगीच कित्याक गर्दी- भुल्क तिकीट अर्दी 
चला बेगीन पैशे दियात- देवाखातीर मोडचे दियात 
“ एक तिकीट कालापूर " -- " बापायन दवल्लां कोलापूर 
" कोलापूर न्है कालापूर'- “ कालापूर बस थांबचीना 
बस वैता मडगांवा . येदोळपासून आडतां-- बस वैता मडगांवा 
दिरेत एक्सप्रेस मडगावां . 
बस थांबची ना रायबंदरा- 3 आतां बंदर - ना 
बस रांवची ना गांवदोंगरा- थै आतां दोंगर ना 
मंगेशी ना नागेशी- वेऱ्यांना वेल्काशी 
बैंच बस थांबचीना-- तेवशी बस वच्ची ना . 
केरी- ? बँची केरी ? पेडणेकेरी , सांखळेकेरी फोंड्याकेरी ? 

बैंचीच केरी करची ना - बैंच्याच केरीन वच्ची ना 
बांदोड्या ना बेतोड्या- सांवड्या ना भिरोंड्या 
फोंड्याना- फातोड्डया ना-- बांद्या ना भितोड्डया 


55 


आमची बस वैता मडगांवा 
साळावली , तळावली , बाणावली , नेत्रावळी 
वड्डयां , पाड्डयां , बड्डयां , गिरवड्यां- बैंच बस वच्चीना 

बँच बस थांबचीना 
आंबेगाळीत आंबेना- पणसुल्या पणस पोके 
चिंचोण्या आमटी चिंच ना - बोरये बोरां येना पिके 
काणकोणा कोणा - ना - नेवा गेल्यार नेवो ना 
म्हाड्डोळना प्रीयोळ ना- वेलगा स्टॉप करचीना 
केळेकार खें विकतात केळीं- बोरकार बोरां विकचेना 
कोलवाळे , करजांळे- करमाळे , वागाळे 
सांखळे पेल्यान दिवचले- कुकळे आनी कुठाळे 
बँच गाडी राबचीना- मडगांवबगर थांबचीना 


कुंडय , मडकय , आडपय- वाळपय 
अडण्या - कुडण्या , असोळण्या वळवय 
अडफड्या कोपड्डया- सांकोड्डया- नासनोड्या 
मेरशी - केळशी- आगशी- आंगोंद्या 
बस तेवशीं वच्ची ना- बस वैता मडगांवा 


ताळगांव साळगांव , पिळगांव उसगांव 
आजगांव कित्याक थांबतली - खेंचीच गांवा करचीना 
बस वैता मडगांवा- दिरेत मडगांवां- एक्सप्रेस मडगांवा 

